

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ದ್ವಂದ್ವಪದ್ಧತಿಃ ಚತುರ್ವಿಂಶೀ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ದ್ವಂದ್ವಪದ್ಧತಿಃ ಚತುರ್ವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ಪಾದುಕಾರೂಪಂ ಪ್ರಣವಸ್ಯ ಕಲಾದ್ವಯಂ |

ಓತಂ ಮಿತಮಿದಂ ಯಸ್ಮಿನ್ನನಂತಸ್ಯಾಪಿ ತತ್ಪದಂ || ೨೪.೧ ||

ಮಣಿಪಾದುಕಯೋರ್ಯುಗಂ ಮುರಾರೇಃ ಮಮ ನಿತ್ಯಂ ವಿದಧಾತು ಮಂಗಳಾನಿ |

ಅಧಿಕೃತ್ಯ ಚರಾಚರಸ್ಯ ರಕ್ಷಾಂ ಅನುಕಂಪಾಕ್ಷಮಯೋರಿವಾವತಾರಃ || ೨೪.೨ ||

ಚರಣೌ ಮಣಿಪಾದುಕೇ! ಮುರಾರೇಃ

ಪ್ರಣರ್ತಾ ಪಾಲಯಿತುಂ ಪ್ರಪದ್ಯಮಾನಂ |

ವಿಪದಾಮಿಹ ದೈವಮಾನುಷೀಣಾಂ

ಪ್ರತೀಕಾರಂ ಯುವಯೋರ್ದ್ವಯಂ ಪ್ರತೀಮಃ || ೨೪.೩ ||

ಮುರಭಿನ್ಮಣಿಪಾದುಕೇ! ಭವತ್ಯೋಃ ವಿಹಿತೋ ನೂನಮಸೌ ಮಿಥೋ ವಿಭಾಗಃ |

ಭಜತಾಮಪರಸ್ಪರಪ್ರಿಯಾಣಾಂ ಅವಿರೋಧಾಯ ಸುರಾಸುರೇಶ್ವರಾಣಾಂ || ೨೪.೪ ||

ಅಹಿತೋನ್ಮಥನಾಯ ಸಂಶ್ರಿತಾನಾಂ

ಅಲಮಾಲೋಕವಶೇನ ಶಬ್ದತೋ ವಾ |

ಕರಯೋಶ್ಚ ರಥಾಂಗಪಾಂಚಜನ್ಯೌ

ಮಧುಹಂತುಃ ಪದಯೋಶ್ಚ ಪಾದುಕೇ ಯೇ || ೨೪.೫ ||

ಅವಧೀರಿತಸಾಧುಪದ್ಧತೀನಾಂ ಅಲಸಾನಾಂ ಮಧುವೈರಿಪಾದುಕೇ ದ್ವೇ |

ಇತರೇತರಸಾಹಚರ್ಯಮಿತ್ಥಂ ಪ್ರತಿಪನ್ನೇ ಇವ ದೈವಪೌರುಷೇ ನಃ || ೨೪.೬ ||

ಪಾರ್ಶ್ವಯೋಃ ಸರಸಿಜಾವಸುಂಧರೇ ಪಾದಯೋಶ್ಚ ಮಣಿಪಾದುಕೇ! ಯುವಾಂ |

ಸನ್ನಿಕರ್ಷಥ ನ ಚೇನ್ಮಧುದ್ವಿಷಃ ಕಿಂ ಕರಿಷ್ಯತಿ ಕೃತಾಗಸಾಂ ಗಣಃ || ೨೪.೭ ||

ಪಾದುಕೇ! ಭವಭಯಪ್ರತೀಪಯೋರ್ಭಾವಯಾಮಿ ಯುವಯೋಃ ಸಮಾಗಮಂ |  
ಸಕ್ತಯೋರ್ದನುಜವೈರಿಣಃ ಪದೇ ವಿದ್ಯಯೋರಿವ ಪರಾವರಾತ್ಮನೋಃ || ೨೪.೮ ||

ರಂಗಸೀಮನಿ ರಥಾಂಗಲಕ್ಷ್ಮಣಶ್ಚಿಂತಯಾಮಿ ತಪನೀಯಪಾದುಕೇ! |  
ಶಾಪದೋಷಶಮನಾಯ ತತ್ಪದೇ ಚಕ್ರವಾಕಮಿಥುನಂ ಕೃತಾಸ್ಪದಂ || ೨೪.೯ ||

ಮಾನಯಾಮಿ ಜಗತಸ್ತಪೋಪಹೇ ಮಾಧವಸ್ಯ ಮಣಿಪಾದುಕೇ! ಯುವಾಂ |  
ದಕ್ಷಿಣೋತ್ತರಗತಿಕ್ರಮೋಚಿತೇ ಪದ್ಧತಿ ಇವ ಮಯೂಖಮಾಲಿನಃ || ೨೪.೧೦ ||

ರಂಗನಾಥಪದಯೋರಲಂಕ್ರಿಯಾ ರಾಜತೇ ಕನಕಪಾದುಕಾದ್ವಯೀ |  
ತದ್ವಿಭೂತಿಯುಗಳೇವ ತಾದೃಶೀ ಛಂದತಃ ಸಮವಿಭಾಗಮಾಶ್ರಿತಾ || ೨೪.೧೧ ||

ಸಾಕ್ಷಾತ್ಪದಂ ಮಧುಭಿದಃ ಪ್ರತಿಪಾದಯಂತೈ  
ಮಾನೋಪಪತ್ತಿನಿಯತೇ ಮಣಿಪಾದುಕೇ ದ್ವೇ |  
ಅನ್ಯೋನ್ಯಸಂಗತಿವಶಾದುಪಪನ್ನಚರ್ಯಾಂ  
ಆಜ್ಞಾಂ ಶ್ರುತಿಸ್ಮೃತಿಮಯೀಮವಧಾರಯಾಮಿ || ೨೪.೧೨ ||

ವಿಶ್ವೋಪಕಾರಮಧಿಕೃತ್ಯ ವಿಹಾರಕಾಲೇ-  
ಷ್ವನ್ಯೋನ್ಯತಃ ಪ್ರಥಮಮೇವ ಪರಿಸ್ಫುರಂತೈಃ |  
ದೃಷ್ಟಾಂತಯಂತಿ ಯುವಯೋರ್ಮಣಿಪಾದರಕ್ಷೇ!  
ದಿವ್ಯಂ ತದೇವ ಮಿಥುನಂ ದಿವಿಷನ್ನಿಷೇವ್ಯಂ || ೨೪.೧೩ ||

ದ್ವಾವೇವ ಯತ್ರ ಚರಣೌ ಪರಮಸ್ಯ ಪುಂಸಃ  
ತತ್ರ ದ್ವಿಧಾ ಸ್ಥಿತವತೀ ಮಣಿಪಾದುಕೇ! ತ್ವಂ |  
ಯತ್ರೈವ ದರ್ಶಯತಿ ದೇವಿ! ಸಹಸ್ರಪಾತ್ಕ್ಷಂ  
ತತ್ರಾಪಿ ನೂನಮಸಿ ದರ್ಶಿತತಾವದಾತ್ಮಾ || ೨೪.೧೪ ||

ಪರ್ಯಾಯತೋ ಗತಿವಶಾನ್ಮಣಿಪಾದರಕ್ಷೇ!  
ಪೂರ್ವಾಪರತ್ವನಿಯಮಂ ವ್ಯತಿವರ್ತಯಂತೈ |

ಮನ್ಯೇ ಯುವಾಂ ಮಹತಿ ವಿಷ್ಣುಪದೇ ಸ್ಫುರಂತೈ  
ಸಂಧ್ಯೇ ಸಮಸ್ತಜಗತಾಮಭಿವಂದನೀಯೇ || ೨೪.೧೫ ||

ಅಶ್ರಾಂತಸಂಚರಣಯೋರ್ನಿಜಸಂಪ್ರಯೋಗಾದ್  
ಅಮ್ಲಾನತಾಂ ಚರಣಪಂಕಜಯೋರ್ನಿಜಶಂತ್ಯೈ |  
ಮಾನ್ಯೇ ಯುವಾಂ ರಘುಪತೇರ್ಮಣಿಪಾದರಕ್ಷೇ!  
ವಿದ್ಯೇ ಬಲಾಮತಿಬಲಾಂ ಚ ವಿಚಿಂತಯಾಮಿ || ೨೪.೧೬ ||

ಅಂತರ್ಮೋಹಾದವಿದಿತವತಾಮಾತ್ಮತತ್ತ್ವಂ ಯಥಾವತ್  
ಪದ್ಯಾಮಿತ್ಥಂ ಪರಿಚಿತವತಾಂ ಪಾದುಕೇ! ಪಾಪಲೋಕ್ಯಾಂ |  
ನಿತ್ಯಂ ಭಕ್ತೀರನುಗುಣತಯಾ ನಾಥ ಪಾದಂ ಭಜಂತೈ  
ನಿಷ್ಠೇ ಸಾಕ್ಷಾತ್ ಸ್ವಯಮಿಹ ಯುವಾಂ ಜ್ಞಾನಕರ್ಮಾತ್ಮಿಕೇ ನಃ || ೨೪.೧೭ ||

ನ್ಯಸ್ತಂ ವಿಷ್ಣೋಃ ಪದಮಿಹ ಮಹತ್ ಸ್ವೇನ ಭೂಮ್ನಾ ವಹಂತ್ಯೋಃ  
ಆಮ್ನಾಯಾಖ್ಯಾಮವಿಹತಗತಿಂ ವರ್ತಯಂತ್ಯೋರ್ನಿಜಾಜ್ಞಾಂ |  
ಆಸನ್ನಾನಾಂ ಪ್ರಣಯಪದವೀಮಾತ್ಮನಾ ಪೂರಯಂತ್ಯೋಃ  
ದ್ವೈರಾಜ್ಯಶ್ರೀರ್ಭವತಿ ಜಗತಾಮೈಕರಾಜ್ಯೇ ಭವತ್ಯೋಃ || ೨೪.೧೮ ||

ಅಪ್ರಾಪ್ತಾನಾಮುಪಜನಯಥಃ ಸಂಪದಾಂ ಪ್ರಾಪ್ತಿಮೇವಂ  
ಸಂಪ್ರಾಪ್ತಾನಾಂ ಸ್ವಯಮಿಹ ಪುನಃ ಪಾಲನಾರ್ಥಂ ಯತೇಥೇ |  
ಸಾಕ್ಷಾದ್ರಂಗಕ್ಷಿತಿಪತಿಪದಂ ಪಾದುಕೇ! ಸಾಧಯಂತೈ  
ಯೋಗಕ್ಷೇಮೌ ಸುಚರಿತವಶಾನ್ಮೂರ್ತಿಮಂತೌ ಯುವಾಂ ನಃ || ೨೪.೧೯ ||

ಬದ್ಧಹರಿಪಾದಯುಗಳಂ ಯುಗಳಂ ತಪನೀಯಪಾದುಕೇ! ಯುವಯೋಃ |  
ಮೋಚಯತಿ ಸಂಶ್ರಿತಾನಾಂ ಪುಣ್ಯಾಪುಣ್ಯಮಯಶ್ಚಂಖಲಾಯುಗಳಂ || ೨೪.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ದ್ವಂದ್ವಪದ್ಧತಿಃ ಚತುರ್ವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||